

San Ġorġ Preca



Il-Ħajja ta' San Ġorġ Preca

Dun Ġorġ twieled fil-Belt Valletta, nhar it-12 ta' Frar 1880. Ircieva trobbija nisranija mingħand il-ġenituri tiegħu. L-istudji tiegħu għamilhom fil-Liċeo u fis-Seminarju. Kien ta' saħħa fragli, tant li meta kien djaknu marad serjament u t-tabib tiegħu ma kellu ebda fiduċja li jfiq. Izda bl-interċessjoni ta' San Ġuzepp, fieq u ordna saċerdot fit-22 ta' Diċembru 1906. Sa minn qabel ma sar qassis, Dun Ġorġ intebaħ li l-poplu ta' Alla kien jinħtieġ min jgħallmu. Beda jikteb regola bil-Latin bil-ħsieb li jibgħata lill-Papa San Piju X biex iwaqqaf soċjetà ta' djakni permanenti ħalli jgħinu lill-isqfijiet fil-formazzjoni nisranija bit-tagħlim.

Dan il-ħsieb kellu jseħħ xorta oħra. Dun Ġorġ beda jiffirma hu stess grupp ta' żagħżagħ biex ikunu kapaċi jgħallmu lill-oħrajn. Xeħet attenzjoni speċjali fuq daqsxejn ta' żagħżugħ jaħdem it-Tarzna, is-Serv t'Alla Ewġenju Ġegè Borg, u kien jieħdu għalih waħdu biex jgħallmu u jfissirlu l-ħajja ta' Ġesù Kristu skond l-Evangēlju ta' San Ġwann. Ġegè kellu jkun l-ewwel Superjur Ġenerali tas-Soċjetà ta' Dun Ġorġ.

It-Twaqqif tas-Soċjetà tal-M.U.S.E.U.M.

Is-Soċjetà rat il-bidu tagħha fl-ewwel xhur ta' l-1907, fil-Ħamrun, f'post fqir minn kollox izda għani fl-imħabba ta' l-aħwa u t-tagħlim. Is-Soċjetà tad-Duttrina Nisranija hi magħrufa l-aktar bil-motto tagħha, M.U.S.E.U.M. -- Magister Utinam Sequatur Evangelium Universus Mundus: Mgħallem, mhux li kien li d-dinja kollha timxi wara l-Evangēlju! Mhux kulhadd fehem mill-ewwel x'ried jagħmel Dun Ġorġ. Kien hemm min fehemu ħażin. Il-Bibbja u t-teologija f'idejn lajċi ħaddiema kienet ħaġa ġdida. U kienet wisq aktar ġdida li dawn il-lajċi joħorġu fit-toroq u l-pjazez ixandru l-Kelma ta' Alla lil kulhadd. Wara 25 sena l-Isqof ta' Malta approva r-Regola u s-Soċjetà ta' Dun Ġorġ.

Id-Djar għat-tagħlim nisrani bdew jifthi waħda wara l-oħra fil-parroċċi. Inħass il-bżonn kbir ta' l-edukazzjoni religjuża tal-poplu għax il-ħajja nisranija tal-kotra kienet mibnija fuq is-sagramenti u d-devozzjonijiet bla ma kien hemm għeruq sodi fit-

tagħlim tal-Knisja. It-tfal bdew jigu kuljum fid-Djar ta' Dun Ġorġ għax hemm sabu nies dedikati li jgħinuhom jikbru, mhux biss fil-ħinijiet tat-tagħlim iżda wkoll waqt il-logħob.

Fi żmien stess, din l-għaqda bdiet tinxtered anke barra minn xtutna, Dun Ġorġ innifsu bagħat sitt membri biex jevangelizzaw fl-Awstralja. Bħalissa s-Socjetà tal-M.U.S.E.U.M. għandha wkoll djar tat-tagħlim u skejjel fis-Sudan, fil-Kenja, fil-Perù, f'Londra, fl-Albanija u iktar riċentament fil-Polonja u f'Kuba.

San Ġorġ Preca, Terzjarju Karmelitan

San Ġorġ Preca kellu devozzjoni kbira lejn il-Madonna tal-Karmnu. Dun Ġorġ ried li s-soċji u t-tfal kollha li jattendu l-M.U.S.E.U.M. jinkitbu fil-Labtu tal-Karmnu. Dun Ġorġ innifsu kien Terzjarju Karmelitan. Meta sar Terzjarju, Dun Ġorġ għażel l-isem Franku, għall-Beatu Karmelitan minn Siena. Dun Ġorġ kien juża dan l-isem, Patri Franku, f'bosta kitbiet tiegħu. Permezz tal-kanonizzazzjoni ta' Dun Ġorġ, dan il-qaddis spiċċa mhux biss biex ikun l-ewwel Malti ikkanonizat, imma wkoll l-ewwel Terzjarju Karmelitan dikjarat qaddis.

Jingħad li San Ġorġ Preca kien ta' spiss jieqaf biex jitlob fil-knisja ta' Fleur-de-Lys. F'din il-knisja kien hawn ukoll Fra Ġwann Bonnici Karmelitan li dan qabel sar Fra kien soċju intern tal-M.U.S.E.U.M. u kienu joqgħodu jitolbu flimkien fil-bankijiet ta' wara tal-Knisja. Dan jikkonfermawh xi soċi anzjani li jiftakru lil San Ġorġ Preca.

Tajjeb li nkunu nafu li Fra Ġwann u 4 oħra kienu soċji M.U.S.E.U.M. u meta ma ħalluhx iżjed izomm soċji interni bagħthom biex ikunu Karmelitani.

Il-Lapidarju ta' San Ġorġ Preca

"Quoniam placuerunt servis tuis lapides eius" (Psalm 101 (100), 15)

"Għażiż għall-qaddejja tiegħek hu l-ġebel tagħha"

Fil-kitba tiegħu imsejha l-Lapidarju San Ġorġ Preca jikteb hekk, fid-daħla immaginarja meta fil-ħolm deherlu San Ġwann l-Appostlu ta' Kristu u qallu:

"Int reliġjuż Karmelitan u għalhekk inti int wieħed mill-aħwa ta' Marija Santissima dejjem vergni. Kun af li jiena jien l-appostlu Ġwanni li lili giet migħtija b'omm l-istess omm tal-Iben t'Alla. Jiena, bħala veru iben fidil tagħha, sakemm tibqa' wieqfa d-dinja, nipprotegi b'mod speċjali lil dawk kollha li jxandru u li jikkoltivaw il-qima lejha.

Aħdem is-salvazzjoni ta' ruħek permezz tad-devozzjoni vera lejn Marija Santissima u eżorta l-proxxmu tiegħek li jagħmel l-istess. Jiena ġejt biex immexxik bħala gwida tiegħek għal żmien f'dan il-wied tad-dmugħ u nurik il-Lapidi, waħda, waħda imwaqqfin minn nies qaddisin għall-memorja u għall-unur ta' din ir-Regina tas-sema

u ta' l-art, li bil-potenza tagħha ssalva mit-telfien 'l dawk kollha li jagħtuha vera qima għax l-interċessjoni, kull talba tagħha ma jista jkollha quddiem Alla ebda rifjut, ebda reżistenza, ebda tmerija.

Hejji immela ruhek: biex timxi miegħi u tattendi għal kulma nurik f'kull lapida u b'sentiment ta' qima irrid li inti tagħmel inkin lil Marija Santissima quddiem kull waħda.

Nimxu 'l quddiem fl-isem tal-Missier, u ta' l-Iben, u ta' l-Ispirtu s-Santu.”

Il-Mewt u t-Triq għall-Qdusija

Dun Ġorġ miet f'Santa Venera, fejn qatta' l-aħħar xhur ta' ħajtu, fis-26 ta' Lulju 1962. Il-fdal tiegħu jinsab midfun fil-kappella tad-Dar Ġenerali tas-Socjetà fil-Blata l-Bajda.

Il-Kawża tal-Beatifikazzjoni tiegħu, giet mibdija fl-1975 u fid-9 ta' Mejju 2001 Dun Ġorġ kien iddikjarat Beatu mil-Papa Ġwanni Pawlu II fil-Quddiesa tal-Beatifikazzjoni fuq il-Fosos Tal-Furjana, Malta. Nitolbu lil Alla bl-interċessjoni tal-Beatu Dun Ġorġ.

Dun Ġorġ gie ddikkjarat qaddis nhar il-Ħadd 3 ta' Ġunju, 2007 mill-Papa Benedittu XVI fil-Pjazza tal-Vatikan.

Il-festa ta' San Ġorġ Preca issir fid-9 ta' Mejju.

www.fleurdelysparish.com

Find us on 

fleurdelysmalta.parish

Ritratt: L-ewwel Statwa ta' San Ġorġ Preca xogħol Alfred Camilleri Cauchi li saret fis-sena 2003, u tkun armata fi Fleur-de-Lys Road fil-ġranet tal-Festa tal-Parroċċa li taħbat fl-ewwel Ħadd ta' Lulju.